

ሰንበት ዘጳጉሜን (ዘመብረቕ)

ጳጉሜ 6 2003 ዓ.ም (11 መስከረም 2011)

መዝሙር: ከመ እንተ መብረቕ. . . . ።

ንባባት: ሮሜ 14:7-9፣ 2ጴጥ 3:1-14፣ ግ.ሐ. 9:1-1፣ ማቴ 18:21-25

ምስባክ:

እግዚአብሔርሰ ግሃደ ይመጽእ፣ ወአምላክነሂ ኢያረምም፣ እሳት ይነድድ ቅድሜሁ።
“እግዚአብሔር ብግሁድ ክመጽእ እዩ አምላኽና ሱቕ አይብልን እዩ፣ አብ ቅድሚኡ እሳት ይነድድ”።

መዝሙር: ‘በርቂ ካብ ምብራቕ ካሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእክቲ ሊቃነ መላእክቲ ክኸውን እዩ፣ ምስ ኩሎም አእላፋት መላእክትን ሊቃነ መላእክትን ምጽአቱ ከማኡ ክኸውን እዩ፣ አኽሊል አኽሊላት አብ ርእሲ ካህናት’ እናበለ ንሓዲስ ዓመት ከምቲ ዳግማይ ምጽአት ክርስቶስ ገርና ክንጽበዮ ይዕድመና።

ጽባሕ ሰኑይ ከም አቆጻጽራ ግዕዝ ሓዲሽ ዓመት 2004 ዓ.ም. ክአቱ እዩ፣ ዓመት ሓሊፉ ዓመት ክትክእ እንከሎ አጀሚሩ ንዘብጸሓና አምላኽ ተመስገን ኢልና ክነመስግና ንኹሉ ነቲ አብዛ ዓመት ዝሃበና ሰናይ እናአመስገና ጸብጻብ ሕይወትና ክንገብር ግቡእ እዩ። እዚ ዓመት ከመይ ገረ አሕሊፊዮ ምስ አምላኽይ ዘሕለፍክዎ ርክብ ከመይ ነሩ ከምኡ ምስ ከማይ ዝበሉ ሰባት ከመይ አሕሊፊዮ እናበልና ሕልናና ክንምርምር እሞ ነዚ እንኣትዎ ዘሎና ሓዲስ ዓመት ብዝተሓደስ መንፈስን ምቅርራብ ክንኣትዎ።

አብ ጽብጻብ ክንኣቱ ከሎና ንርእስና ክንርኢ ስለ ዝሕግዘና ንጸብጻብ ሕይወትና ፍቓደኛታት ንኹን። ነዚአ ናይ መጨረሻታ ሰንበት ከም ሓገዝ ክኾነና አብ ማቴ 18 ዝሓለፈ ሰንበት ናይ ዘንበብናዮ መቐጸልታ ገርና ክንርኢ። መልእክቲ ወንጌል ንሎሚ ብዛዕባ ምምሓር፣ ምሕዳግ፣ ዕርቂ፣ እዩ ዝዛረብ። ንሓደ ሕማቕ ዝገበረና ከመይ ገርና ክንምሕሮ ከምዘሎና ይነግረና።

ንብዙሓት ካባና ንዝበደለና ክንምሕር ዝኸበደ እዩ። ጴጥሮስ ንሓወይ እንተበደለኒ ሸውዓተ ጊዜ እንተ መሓርክዎ ክብል እንከሎ ናይ መጨረሻታ ሕያዎይ እዩ ክንብል ንኽእል። ኢየሱስ አዛይድ አቢሉ “ሸውዓተ ጊዜ ዘይኮነ ሰብዓ ሸውዓተ ጊዜ” ይብል። አብ ግብሪ ክንርእዮ ከሎና ኩሉ ጊዜ ማለት እዩ። ምሕረትን ዕርቅን ደረት የብሉን። ነዚ አብ ግብሪ ክንርእዮ ከሎና ዘይትግበር አብ ሓሳብ ጥራሕ ዝተርፍ ኮይኑ እዩ ዝርአየና። እንተ ኾነ አዕሙቕ አቢልና እንተ ረኤና ንክርስትያን ካልእ አማራጺ የለን ኩሉ ጊዜ ምምሓር።

እዚ ናይ ኢየሱስ ትምህርቲ ንቲ ላሜክ አብ ዘፍጥረት 4:23~24 ዝበሎ ጨሪሹ አንጻሩ ይዛረብ። ላሜክ አቦ ኖኅ እቲ መርከብ ሰሪሑ ንደቂ ሰብ ካብ ማይ አይኂ ዘድኃነ እዩ። “ላሜክ ድማ ነንስቱ ተዛረበን “ዓዳን ጺላን ቃለይ ስምዓ አትን አንስቲ ላሜክ ናብ ዘረባይ ጽን በላ ስለ ዝወቕዓኒ ሰብአይ ስለ ስንብራተይ ድማ ንበዝ ቀተልኩ፣ ቃየል ሾብዓተ ኻዕበት ሕነ ዚፍደ ኻብ ኮነ ላሜክ ከአ ሰብዓን ሾብዓተን ካዕበት ኪፈዲ እዩ”። ነዚ አብዚ ናይ ሎሚ ትምህርቲ ወንጌል ተቐይሩ ንረኽቦ።

እዚ ናይ ላሜክ አተሓሳስባ መሰረት ናይ ኩሎም ገፋዕቲ ዓመጽቲ አብ ሕብረተሰብ እዩ። አብ ዘመና ዘሎ ሕነ ምፍዳይ ንጸላኢኻ ክተጥፍእ ለይትን መዓልትን ምስራሕ መበቆሉ ካብ ጥንቲ ድሕሪ ውድቀት ቀዳሞት ወለድና ዝአተወና ሕማም እዩ። ጌና ኸአ ይቕጽል አሎ። እዚ ሕማም ዘምጽኦ ኸአ ሞት ስቓይ ሓዘን አብ ሕይወት ሰባት ጥራሕ እዩ። አብ ማዕከን ዘናታት አብ ተለቪኻን አብ ኩሉ ዕለት ዕለት እንርእዮ እዩ።

ኣብ ማቴ 18:15~20 ዘሎ እንተ ረኤና ብዛዕባ ንዝበደለ ሓውና ኣብ መጨረሻታ ምዕራቕ እንተ ኣበዩ ከም ኣረማውን መጸበሓውን ቍጻሮ ዝብል ነዚ ምሓር ዝብል ዝጻረር ይመስል። እቲ ዕርቂ ዝኣበዩ ሰብ ካብ ሕይወት ማሕበር ክስጎግ ኣለዎ ይብልና። እዚ ምስቲ 70 X 7 ዝብል ከመይ ገርና ነሰማምዖ።

መጀምርያ ክንርእዮ ዘሎና ቃላት ኢየሱስ ድሕሪ እቲ ዝሃቦ ምሳሌ እዩ ዝመጽእ። ኣብቲ ምሳሌ ሓደ ንጉሥ ንሓደ ኣለቂሕዎ ዝነበረ ሰብ ዝገበሮ ምሕረት ይነግር። ቦቲ እዋን ዝነበረ ኣቆጻጽራ ገንዘብ እቲ ዝተለቅሖ ጭሪቡ ክኸፍሎ ከምዘይክእል እዩ ዝነገር ብዙሕ እዩ ነፋ እቲ ለቕሓ። ክኸፍሎ ሓንቲ ተስፋ ኣይነበሮን። እዚ ሰብ ኣብ እግሪ ጎይትኡ ወዲቑ ምስ ለመነ ኩሉ ዕድኡ ተማሒሩ። እዚ ዝተማሕረ ሰብ ካብኡ ምስ ከደ ሓደ ንሱ ዝውሓደ ገንዘብ ኣለቂሕዎ ዝነበረ ምስረኽቦ ክፈለኒ ኢሉ ክሳብ ዝኸፍሎ ኣብ ቤት ማእሰርቲ ከም ዘእተዎ ይነግረና። ምስቲ ንሱ ዝተማሕሮ ክንርእዮ ከሎና እዚ ናቱ ሓንቲ ዝረብሕ ኣይነበረን። እዚ ቁሩብ ዝተለቅሖ ሰብ ምሕረት ኣይረኽቡን ዕድኡ ክሳብ ዝኸፍል ምስ ምሉእት ስድራ ቤቱ ኣብ ቤት ማእሰርቲ ይዳጎን። እቲ ንጉሥ ነዚ ምስ ሰምዔ ነቲ ከምዚ ዝገበረ ኣብ ቤት ማእሰርቲ ዕድኡ ክሳብ ዝኸፈል የእትዎ። ኣብዚ ተመስሪትና ክንርእዮ ከሎና ክርድኣና ይኽእል።

ኢየሱስ ዘስተምሃሮ ቃላትን ዝሃቦ ምሳሌን ኣብቲ ኣብ ጎቦ ዝሃቦ ስብከትን ኣቦና ኣብ ሰማይ እትነበር ዝብል ጸሎት ከም እንኸይድ ይገብረና (ማቴ 6:12~15)። ኣብ ኣቦና ኣብሰማይ እትነበር ዝብል ጸሎት ኩሉ ጊዜ ኣብ ቅዳሴን ካልእ እዋንን እንጽልዮ “ነቲ ዝበደልናዮ ሕደገልና ከምቲ ንሕና ነቶም ዝበደሉና ዝኃድናሎም” ማቴዎስ ነዚ ክትንትን እንከሎ ብምቕጻል ኢየሱስ ዝብሎ ክነግር እንከሎ ከምዚ ይብል “ንሰባት በደሎም እንተ ኃድግክምሎም ንኣኻትኩም ድማ ሰማያዊ ኣቦኹም በደልኩም ኪኃገልኩም እዩ፤ ግን ንሰብ በደሎም እንተ ዘይኃድግኩምሎም ንኣኻትኩም ድማ ኣቦኹም ኣይኪኃድገልኩምን እዩ” ይብል።

ኣብቲ ኢየሱስ ዝህቦ ትምህርትን ምሳሌን ክልተ ንጹር መልእኽትታት ንርኢ።

- እግዚአብሔር ፈጥሪ ምሒሩ እንከሎ ንሕና ምምሓር ከይንኣቢ ይነግረና፤ ኣብ ወንጌል ኣብ ኃጢአተኛታት ዘለዎ ኣረኣያን ንምሕረት ዘለዎ ድለትን ክንርኢ ንኽእል። እግዚአብሔር ዝምሕር ካብ ኮነ ኣነ ድኣ እንታዎይ እዩ ምሕረት ንኸማይ ፍጡር ክኣቢ። መምህር ምሕረት ዝኾነ ኣምላኽ ስለ ዘሎኒ ክምሕር እምበር ካልእ ምርጫ የብለይን ኢልና ኣብ መኣዲ ምህረት ክንኣቱ ዕጫና እዩ።
- ሰማያዊ ትዕግስቲ መወዳእታ የብሉን። ኢየሱስ ከም ዝብለና እግዚአብሔር ኩሉ ጊዜ ክምሕር ስንዱወ እዩ። ኣብ ርእስና ምስ መጻእና ሓጢአትና ክሕደገልና ከም ግቡእ ወይ ክሕደገልና ክምዘለዎ ንሓስብ። ንኣብነት እግዚአብሔር ኣብ ሕይወትኩም ክትንስሑ ወይ ምሕረት ዝፍቀደልኩም ሓምሽተ ጊዜ ጥራሕ እዩ እንተ ዝብለና ድሕሪኡ ምሕረት የለን እንተ ዝብለና ከመይ ምኾነ ነገርና። ቅድሚ ምሕረት እግዚአብሔር ምሕታትና ክንገብሮ ዝግብኣና ነገራት ኣሎ እዚ ኸኣ ከም ውዕሊ ይገብሮ፤ እዚ ማለት ከኣ ምሕረት እግዚአብሔር ዝውሰን መጀመርያ ክንሳሕ ፍቓደኛታት ምስኮና ነቲ ንሱ ዝህቦ ምሕረት ቅሩባት ምጂና እዚ ኸኣ ብምንሳሕን ጨረሽና ብምቕያርን ካብቲ ዝነበርናዮ ኩነት ሓዲስ ኩነት ክንፈጥር ከሎና “መታኖያ” እዩ። ካልኣይ ነቶም ዝበደሉና ከምቲ ንሱ ዝሓደገልና ክንሓድገሎም ድለትና ክነርኢ ከሎና።

ምሕረት ምእባይ ወይ ዕርቂ ምእባይ፡

እግዚአብሔር ከኣል ኩሉ እንከሎ ምስቲ ባህርዩ ዘይከይድ ዝመስል ነገራት ክገብር ንርእዮ። ንሓደ ምሕረት ዝኣቢ ከድሕኖ ኣይክእልን እዩ። ኣብዚ እቲ ጸገም ምሕረት ምእባይ ኣይኮነን ‘ዕርቂ’ ምእባይ እዩ። ዕርቂ ኣብዘይብሉ ወይ ተስፋ ንዕርቂ ኣብዘይብሉ ምሕረት ብምልኡ ክህሉ ዘይሕሰብ እዩ።

እግዚአብሔር ንሓደ ኃጢአተኛ ምልዮን ጊዜ ምሒረካ አሎኹ አይብሎን እዩ። ከም ርድኢትና ምሒረ አሎኹ ወይ ሓዲገልካ አሎኹ ማለት “እርድኡኒ እዩ ክፍእ ነገር ገርካ አሎኻ ኣነ እምነተይ ዝሕሉ ክርስትያን ስለ ዝኾንኩ ምሒረካ አሎኹ” ንብል። ኣብዚ ጽቡቕ ክስምዓካ ይኸእል እዩ እንተ ኾነ እቲ ቁስሊ አይሓወየን እቲ ጸገም አይተፈትሐን አሎ። ሓላፍነተይ ምሒረ አሎኹ ምባል ጥራሕ አይኮነን ከምኡ እንተ ኾነ እቲ ካልእ ሰብ ኩነታቱ ብዛዕባይ ወይ ጠባያቱ አክየይዳኡ አይቀየረን። ናይ ሓደ ወገን ሕድገት ንጹሓት አይገብረናን እዩ እኳ ድኣ ኣነ ክንደይ ሕያዋይ እየ ናብ ዝብል መንፈስ ይወስደና ኣብ ዝገደደ ጉድኣት ይወስደና። ኣብ ትዕቢት ይወስደና። ኣነ ሓዲገሉ ተዓሪቐየ እንተ ኾነ ንሱ/ንሳ ጌና አይተዓርቀንን ጌና ተባሊሱኒ ተቐይሞለይ አሎ ኣብ ዝብል ንወድኛ። ከምኡ ወላ እውን ዝበለጸ ድለት ኣብ ዓለም ይሃልወኒ ንሓደ ሰብ ኣብ ዕርቂ ክመጽእ ክግድዶ አይክእልን እዩ። ዕርቂ ግላዊ ውሳኔ እዩ ብኸልቲኡ ወገን። ፈሪሓካ ወይ ብኸልእ ጥቕሚ ተመርኩስካ ዝእቶ ዕርቂ ሓቀኛ ክኸውን አይክእልን እዩ።

ዕርቂ ምሕረት ብምሉእ ክርስትያናዊ መልክዑ ክለብስ ኣብ ፍቕርን ሓልዮትን ክምስረት እንከሎ እዩ። እቲ ጸገም ናይ ሰባት ተግባር ከም መጥቃዕቲ ኣብ ልዕለናን ኣብ ግላዊ መንነትና ገርና ስለ ንርእዮ እዩ። ቦቲ ኣብ ልዕለና ዝተፈጸመ ጥራሕ ንምላኽ እም ናይ እቲ ካልእ ሰብ ብድሕሪ እቲ ዝገብሮ ዘሎ ስለምንታይ ከም ዝገብሮ ዘሎ ከይፈልጥና ኣቐዲምና ኣብ ቂምታን ባእስን ንበጽሕ።

ብዙሕ ጊዜ ዝጸልእ ወይ ሓራቕ ሰብ እቲ ብዝያዳ ንርስኡ ዝጎድእ ወይ ከአ ካብቲ ነገር ናይ ጽልኢ ወይ ቁጥዓ ዝጉዳእ እዩ። ቦቲ ኣነ ብወገነይ ዝገብሮ ዘሎኹ ክርዳእ ጻዕሪ ስለ ዘየርኢ ዘሎኹ ከምኡ ነቲ ካልእ ሰብ እንታይ ይኸውን ከም ዘሎ ስለ ዝይርዳእ ዕርቂ ወይ ሕድገት ወይ መንፈሳዊ ምሕረት ኣብ ባይታ ክርኣ አይክእልን እዩ።

ኣብ ቤት ትምህርቲ ስነ ኣእምሮ ናይ ቋንቋ ፕቶግራም ከምዚ ዝብል ንረክብ፡ “ሰባት እቲ ዝበለጸ ንእኡም ዝጠቅም ምርጫ ይገብሩ”። እቲ ዘሕዝን ግን ብዙሓት ሰባት ሕማቕ ምርጫ ይገብሩ። ብዙሕ ጊዜ ሰባት ብገርሂ ክርእዩ ከለዉ አይጸልኡን ወይ አይጎድኡን እዮም። ሰባት ነዚ ኣባይ ዝፍጽምዎ ዘልዉ ክርድኡ እንተ ዝኸእሉ ኣባይን ኣብእምን ዓቢ ምርድዳእ ምፈጠረ። ኣነ ብወገነይ ነቲ ንሶም ዝገብርዎ ብመጠኑ ብሓላፍነት ከም ዝሕተት ምተረድኣና። ንርእሰይ ከምዚ እናበልኩ ምሓተትኩ፡ ኣባይ እንታይ ስለ ዘሎ እዩ እዚ ሰብ ኣብ ልዕለይ ከምዚ ዝገበረ ወይ ዝበለ? ብኸምዚ መገዲ ክቐርብ እንተ ድኣ ፈቲነ ዕርቅን ሕድገትን ብቐሊል ምመጽኡ። ከምኡ ምስኮነ ኣብ ብዙሕ ዝተጎዳእኩ ኮይኑ አይክርአየንን እዩ። ኸው ብፍቕሪ ተላዒሊ ኣብቲ ካልኣት ዝተጎድእዎን ድኸመታቶም ክኸይድ እዩ።

ሰብ ብእግዚአብሔር ከም ዝፍቀር ምሉእ አፍልጦ እንተልኦ ሕድገትን ዕርቅን ከም ዝረክብ ዘጸግም አይኮነን። ሰብዓን ሸውዕተን ጊዜ ምሕዳግ ከም ሓደ ኣብነት ጥራሕ ዘይኮነ እቲ እንኮ ክግበር ዘልእ መገዲ ጥራሕ እዩ። ከምኡ ከም እግዚአብሔርን ከም ማሕበር ክርስትያን ሕድገት ዕርቂ መወዳእታ ዘይብሉ ኣብ ሓደ ክፉእ ዘይፍትሓዊ ዝገብር ሱቅ ኢልካ ቀጻልካ እትገብሮ አይኮነን። እቲ ንጉሥ ክምሕር ፍቓደኛ ነሩ እንተ ኾነ እቲ ዕርቂ ምሕረት ከመይ ኢሉ ክውሃቦ ንሓዉ ከይመሓረ። ንሓጢአተኛ ብዘይ ደረት ክንምሕር ኩሉ ጊዜ ስንድዋት ክንከውን አሎና እንተኾነ ኣንጻር ሓጢአት እቲ ዝኸፈሎ ዋጋ ብዘየገድስ ክንዋጋእ አሎና።

እግዚአብሔርን ቤተክርስትያንን ንዝንጎሕ ኃጢአተኛ ክምሕሩ ጸገም የለን እንተ ኾነ ንሓደ ብጠባዩ ንዘይልወጥ ንዘይንጎሕ ክምሕሩ አይክእልን። እቲ ዘይልወጥ ጠባዩ መበቆልን ምንጭን ክፍኣትን ስቓያትን እዩ። እግዚአብሔር ምስ ኃጢአት ክነብር ምስ ዝደሊ ክዕረቕ አይክእልን እዩ። ከምኡ ቤተ ክርስትያን ምስ ሓደ ዕርቅን ናይ ጠባይ ምቕያር ዝእቢ፡ ኣንጻር ፍቕርን ሓቅን ዝኸይድ ብምሉእ ክትወሃድ አይክእልን እዩ። ዕርቅን ምሕረትን ኣብ ግብሪ ክውዕሉ ናይ ክልተ ወገን ተሳትፎ የድሊ።

ምስ እግዚአብሔር ኣብ መንበር ኑዛዜ ብምሉእ እምነትን ተበግሶን ክንፍጽም ከሎና ይዕረቕና። ምስ ማሕበር ቤተ ክርስትያን ከአ ኣብ ፍቕሪ ዝተመስረት ሕድገትን ምምሓርን ክፍጸም እንከሎ እም እቲ ቁስሊ ክሓዊ እንከሎ ናይ ልብን ጠባይን ምልዋጥ ክርከብ እንከሎ ነቲ ናይ ሓጥእ መገዲ ሓዲግና ኣብ ፍጹም ዕርቂ ክንኣቱ እንከሎና ንምሓር።

እግዚአብሔር አብ ልብና ዝኾነ ርስታት ቁምታ ከይንሕዝ ይኸልክለና። ቁምታ ምሓዝ ቁጠ-ዕ ምዃን ኩሉ ጊዜ አግሮምራሚ ምዃን አብ ልብኻ ንነውሕ ጊዜ ቁምታ ምሓዝ ጥዕና ነፍስን ሥጋን አይህበናን እዩ። ከምኡ ዝኾነ ሰብ ኩሉ ጊዜ ሕሩር እዩ። አብ ገለ መጽናዕቲ ከም ዝሕብሮ ቁጥዓ ሓደ ካብቲ ንሕማም ልቢ ምኽንያት ዝኾነና እዩ። ሰብዓ ጊዜ ሸውዓተ ክንምሕር አሎና። ብኸምዚ ክንርእዮ ንኸእል። ሓደ ሰብ ቅድሚ ጠቡሕ ጊዜ ዘይቅኑዕ ነገር ዘገ-ህየና አብ ርእስና ፈጠሩ ይኸውን። ኩሉ ጊዜ ነዚ ሰብ እዚ አብ ዝረአናሉ ጊዜ ወይ አብ ዝሓሰብናሉ ጊዜ ሕርቃን ቁምታ ቁጥዓ ከምኡ ሕነና ክንፈዲ ንደሊ። ሰብዓ ጊዜ ሸውዓተ ምምሓር ማለት ነዚ ሰብ እዚ አብ ዝረአናሉ ጊዜ ከመይ ገርና ክም እንምሕሮ እንሓድገሉ ምሕሳብ እዩ። ምሕዳግ፣ ምምሓር ማለት ነቲ ሕነ ክትፈዲ እትደልዮ ካብ ልብኻ ምውጻእ እዩ አብ ክንድኡ ክትምሕር ንልብኻ ምስንዳው እዩ።

ነቶም ዝበደሉና ክንምሕር ዝሕግዘና እንታይ ነገር አሎ? ክትምሕር ምድላይ ውሳኔ እዩ። ሎሚ ክትምሕር ምውሳኔን የድሊ። ምሕዳግ ወይ ምምሓር ክብሃል እንከሎ ነቲ ዘቐንዝወካ ነገራት ካብ ምዝካሩ ምርሳዕ ማለት አይኮነን እንታይድኡ ነቲ ዝስምዓካ ዘይምግባሩ እዩ። እዚ ከቢድ ስለ ዝኾነ ምኽሪ ካብቲ ዝሓልፈ ግጉይ መገዲ ከምኡ ሕጂ ካብ ዘሎናዮ ክንወጽእ የድልየና። ምምሓር ምትዕራቕ ዝጽግሞም ሰባት ሓንቲ ምኽሪ ክልግሰሎም፡ “እከለ አብ ሕይወተይ ክገዝአኒ አየፍቅድን እየ፣ ባዕለይ ንርእሰይ ክቆጻጸር እየ ካብኡ ከሕድጎ እየ፣ ካብ ሕጂ ንድሓር ነፍሰይ ባዕለይ ክቆጻጸር እየ” ክብሉ ይግባእ።

ካልእ ሓገዝ ንምምሓር ዝኾነና ከምቲ ኢየሱስ ክርስቶስ ምእንታይ አብ መስቀል ዝሞተ ምእንቲ እዚ ሓወይ/ሓፍተይ እውን መይቱ እዩ ኢልካ ምሕሳብ። ነቲ ሰብ ከም አብ ትሕቲ መስቀል ክርስቶስ ገርካ ምርአዩ። ኢየሱስ ምእንቲ እቲ ሰብ ከም ዝሞተ ክትርእዮ ትኸእል ዘሎኻ። አምላኽ፣ ክርስቶስ አብ መስቀል ምስ ሞተ ካብ ኃጢአት አዳም ምኪሩና፣ ነነፍስወከፍና አሸሓት ጊዜ ምኪሩና እዩ። አነኸ ክምሕር ፍቓድኛ ድዩ።

ካልእ ሓገዚ መገዲ ንምሕረት፡ ትሕትና ምግባር ንሕና ነቲ ካልእ ሰብ ክንቆጻጸሮ አይንኸእልን ኢና በዚ ምኽንያት ካብቲ ካልእ ሰብ እቕረታ ዘይምጽባይ። እቲ መባእስትና አብ ሕይወትና ክቆጻጸርና ዘይምፍቃድ፣ መባእስትና ካባና ይቕረታ ከይተጸበየ እንከሎ ይቕረታ ምሕታቱ፣ እዚ ክንገብር ከሎና ንምምሓር ነጻ ይገብረና።

ምስጢር ሕድገት ወይ ምምሓር ወይ ዕርቂ ምግባር ብኸምዚ ክንድምድሞ ንኸእል፡

ሀ. እዘን ዝስዕባ ሓምሸተ ነጥብታት ክነብረን ናይ ብሓቂ ከበድቲ እየን እንተኾነ አብ ልብና አብ ሓሳብና ንቕበለን ኢና።

- **ምምሓር ቀሊል አይኮነን፡** ጊዜን ጸዕርን ይሓትት። ቁስሊ ክሓዊ ቀጻሊ ሕክምና የድልዮ። አብ ሕይወትና ዝተዘርኤ ቁም በቐል ከምኡ ዝተፈላለየ በደላት ካብ ልብና ክወጽእ ጊዜ ይወስድ። “ክሓድጎ እየ ግን አይክርስዎን እየ” ዝብል አዘራርባ ነዚ የረድእ።
- **ይቕረ ምባል ወይ ምምሓር ምርሳዕ አይኮነን፡** ተዘክሮ ምቕያር አይኮነን። ናይ ልቢ ምቕያር እዩ። ብላዕሊ ይቕረ ዝበልካ እንተ መሰልካ ዕርቂ ተፈጠሩ ማለት አይኮነን።
- **ዝዕረቕ ወይ ዝምሕር ነቲ አብ ልዕሊኡ ዝተገብረ አይርእዮን እዩ ግን አይፈልጦን ማለት አይኮነን፡** ብኸልእ አዘራርባ ነቲ ዝገጠመ ከም ዘይተገብረ ገርካ ምርአይ አይኮነን። ምርሳዕ እውን አይኮነን።
- **ይቕረ ምባል አዕናዊ አይኮነን፡** ይቕረ ምባል እናተዓመጽካ እናተበደልካ ሱቕ በል ማለት አይኮነን። መሰልካን ክብርኻን ምሕዳግ አይኮነን።
- **ይቕረ ምባል ከም ንሓደ ነገር ምጽዳቕ አይኮነን፡** ንሕና እቕረ እንብል ነቲ ነገር ስለ ዘይነጽድቕ እዩ። ሓደ ነገር ንሕና ዘይንቕበሎ ተፈጺሙ። ነቲ ጉዳይ አይንሰምረሎን ኢና። ንሕና እንገብሮ ይቕረ ይኹን ኢና እንብል።

ለ. በዘን ዝስዕባ ካልአት ሓምሽተ ሓሳባት ኣብ ዝኸበደ ትርጉም ሕድገት ክንኣቱ። ኣብ ርእስና ኣቲና ኣበኖት ኢና ጸገም ዘሎና ብፍላይ ኣነ ኣየነይቲ እያ ዘይቕበላ ክንብል ንኽእል።

1. ኣብ ምምሓር ኩሉ ጊዜ ኣብቲ ሰባት ካብቲ ዝገብርዎ ጌጋ ንላዕሊ ምዃኖም ምርዳእ። ማለት ሰባት ልዕሊ ተግባራቶም እዮም። ግብሮም ካብኦም እዩ ዝመጽእ። ብኸልእ ኣዘራርባ ኣነ ንሰባት ቦቲ ንኣይ ዝገብረዎ ክገልጹም የብለይን። ካብቲ ንኣይ ዝገብርዎ ንላዕሊ ካልእ ነገር ኣልኦም።
2. ኣብ ምምሓር ኣነ ንሓደ ኣብ ልዕለይ በደል ዝገበረ ብሓዲስ መንፈስ ምስኡ ምጅማር እዩ። ኣብ ቂምታ ዝነበር ብጭራስ ኣይምሕርን እዩ፤ ካልኣይ ዕድል ኣይህብን እዩ፤ ኣብ ልበይ ኩሉ ጊዜ ክሕዞ እየ ምስኡ ዝኾነ ርክብ ኣይገብርን እየ ኢልካ ኣብ ጸልማት ምንባር እዩ። እዚ ግን ዕርቂ ሰላም ምሕረት ኣየምጽእን እዩ።
3. ምምሓር ዕርቂ ምግባር ናብ ርእስና ተመሊስና ናይ እቲ ዝበደለና ሰብ ሰብአውነትን ናታትና ሰብአውነትን ከም እንርኢ ይገብረና። ንሕና ዝገበርናዮ ጉድለትን ድኽመታትን ከም እንርኢ ይገብረና።
4. ምሕረት ዕርቂ ምሉእት ይገብረና። ናይ ሰብ ምልክት ምስቲ ምስ ከማና ዘመሰሉ ሰባት ዘሎና ርክብ እዩ ዝምስረት ምስኦም ብሰላም ክነብር እንከሎና ምሉእት ንከውን።
5. ምምሓር ወይ ምትዕራቕ ምስ መባእስትና ጽቡቕ ከም እንምነየሎም ይገብረና። ጽቡቕ ክረኽቡ ንምንየሎም።

ብሓቂ ከቢድ ነገር እዩ። ናይ እዚ ኹሉ መሰረት ኢየሱስ ከም ዘስተምህረና ከምቲ ኣምላኽ ንኣና ዘገበረልና ንሕና ኽእ ከምኡ ንካልኣት ክንገብረሎም ይግብእና። ናይ ኣምላኽና ባህርይ ምምሓር እዩ። ኣምላኽና ናይ ኩሉ ማእከልን ምንጭን፤ ናይ ኩሉ ግላዊ ሕይወትና መሰረት፤ መለክዒ ናይ ኩሉ ትርጉም ሕይወት፤ መሓራይ እዩ።

ክንምሕር ክንዕረቕ እምብኣር ክልተ ነገር ክነዘውትር ይግብእና ፍቕርን እምነትን። ፍቕሪ ክንብል ከሎና ንኣደ ሰብ ብዝገበሮ ምሕዛን ኣይኮነን፤ ምስኡ ኮንካ ነቲ ስምዒቱ ምክፋል እዩ። ነቲ ሰብ ኣብ ሕይወቱ ኣቲኻ ምቕያሩ። ከምቲ ኢየሱስ ክርስቶስ ከማና ኮይኑ ዘድጋነና ከምኡ ምግባር ማለት እዩ። እምነት ምስ ፍቕር ትመሳሰል እያ። እምነት ካልእ ገጽ ፍቕሪ እያ።

ኣብዚ ኣብ ምወዳእታ ዕለት ናይ 2003 ዓ.ም። እምብኣር ምስ ኣምላኽን ሰብን ተዓረቕና ኣብ ሓዲስ ዓመት ክንኣቱ ይግብእና። ንዝሓለፈ በደላት ንኣምላኽን ሰብን ዝገበርናዮ ኣብ መንበረ ንስሓ ኣቲና ንነስሓሉ ንኣምላኽ ተዓረቕና ንበሎ። ንዘበደሉና ኽእ ብግብርን ብቻልን ምኡረ ኣሎኹ ኢልና ኣብ መኣዲ ሰልማ ንእቶ። ንሓውናን ሓፍትናን ደቂ ኣምላኽ ክኾኑ ንሓግዞም።

ንኹሉ ዕርቂ ብወላዲት ክተግብሮ ጥዑም እዩ እሞ ንማርያም መንጎኛ ገረና ንመሓሪ ኣምላኽ ተዓረቕና ኣብ ዓድናን ዓለምን ዕርቕን ሕድገትን ኣውርድልና ነዛ እትመጽእ ዓመት ከምቲ ንስኻ ክንኮና እትደልዮ ኮና ሕይወትና ክንመርሖ ሓግዞና ንበሎ።

በዚ ኣጋጣሚ ንኹልኹም ርሑስ ዓዲስ ዓመት ይግበረልኩም እብል።

ኣባ ንጉሠ ፍሥሓ